

Türk şahyrlarynyň goşgulary

Category: Goşgular, Kitapcy

написано kitapcy | 24 января, 2025

Türk şahyrlarynyň goşgulary TÜRK ŞAHYRLARYNYŇ GOŞGULARY

• **Pasinli Gülnany:**

Men pelekden bag diledim,
Ol bir çüýrük agaç berdi.
Men bir gazan ýag diledim,
Ol bir golça, boş saç berdi.

Näler bolýar biziň çagda?!
Derek ýetişdirdi bagda.
Dik gaýaly belent dagda
Öküz bilen omaç berdi.

Hažyk-hužuk etdi, soýdy.
Soň depämden kesel guýdy.
Dermanymy ýalňyş diýdi,
Ne çykalga, alaç berdi.

Suw soradym, eçildi ot.
Peýda ýokdur etsem-de dat.
Ile berdi fabrik-zawod,
Bize bir boş hallaç berdi.

Diýdim, «Günüm niçik öter?»
Diýdim: «Uzyn derýa getir».
Illere üç kilometr,
Gülnana bir gulaç berdi.

• **Peýmany:**

Öwüt guly eder beg hem patyşa,
Diňlemedik bagty ýatana meňzär.
Dogry söze dogry diýmedik adam,
Dillerine tiken batana meňzär.

Nahaly ýok etmez tokaýdan öten.
Kärini taşlamaz kyrkyna ýeten.
Eger biri etse millete sütem,
Kilisä «Alla!» diýip, bakana meňzär.

Bilmedigin biler soraşyp duran,
Soraşmadyk adam tüýs hudaý uran.
Öz gören düýşüni tersine ýoran,
Pyşbagany münüp çapana meňzär.

Peýmany, sözüňde ýok zerre ýalan,
Nädip saklar közi ogurlan-çalan?
Tanaman ýat ýerden maşgala alan,
Kirpini içine atana meňzär.

• **Gul Mustapa:**

Ömür mülki bilen bir dawa etdim,
Meýdan bozuk, şaýat bozuk, gep bozuk.
Üşürdim tagamy, iýerin öýtdüm,
Gazan bozuk, odun bozuk, çöp bozuk.

Söweş küýsöp, döz geldik jeň gaýyna,
Girer bolduk telim dürli oýuna,
Gabat geldik ýene durmuş aýbyna,
Meýdan bozuk, garym bozuk, top bozuk.

Günüň günü ýöräp ädimme-ädim,
Ýat illere düşdüm, mahluga döndüm.
Ýakar ýaly odun toplaýyn diýdim,
Byçgy bozuk, kendir bozuk, ýüp bozuk.

Takdyr muny ýazyp goýmuş bir ýerde.
Meniň derdim ýapysmasyn bir merde.
Telim doktor em tapmady bu derde,
Derman bozuk, damar bozuk, kök bozuk.

Gitmez göwün saraýynyň bir game,
Girdi gözlerime çölüň bar gummy.

Eý, Mustapa, ýokdur agzyň tagamy,
Ýaran bozuk, tanyş bozuk, köp bozuk.

• **Aşyk Weýsel ŞATYR OGLY:**

Sen bir jeren bolsa, menem bir awçy,
Awlasam çöllerde saz bilen seni.
Saňa gowuşmagyň ýokdur alajy,
Gyşda deňeşdirdim ýaz bilen seni.

Seniň boýuň uzyn serwiler deýin.
Gara geýme, janym, al eşik geýin.
Men bir çopan bolsam, sen-de bir goýun,
Baksadym nan bilen, duz bilen seni.

Bir enaýy mal ekeniň hamala,
Saçlaryňy tozdurtmazdym şemala.
Balyk bolup, girseň derýa-kanala,
Bakardym ördekdir gaz bilen seni.

Weýsel diýr, adyňy goýman dilimden,
Sorap durun ýurda gidip gelenden.
Guş bolsaň-da gutulmazdyň elimden,
Eger gökde görsem göz bilen seni.

Goşgulary terjime eden: Allaberdi HAÝYDOW.

«Tokmak» žurnaly, 1992 ý. Goşgular